

## Уңышсыз рәсем

Ренат рәсем төшерергә бик ярата. Ул кызылармеецлар ясый, өйләр ясый, йөгөрөк атлар да эшләр куя. Бакчадагы Зәйнәп апа да аны мактый: «Безнең Ренат — рәссам ул, — ди. — Сөз әле, бәлки, белми дә торгансыздыр? Рәсемнәрне оста итеп эшләгән кешене рәссам диләр».

Беркөнне Ренат кәгазь тапты, карандаш алды да рәсем төшерергә утырды. Тик менә нәрсәне ясарга? Самолетны ул ясый белә, танк рәсемен матур итеп эшли ала.

Нәрсә ясарга соң? Шулай аптырап торганда, аның күзгә өстәлдәге китапка төште. Кемдер аны укыган булса кирәк. Жыйнаксыз кеше икән. Укыгач ябып та китмәгән. Ә Ренатка инде шул гына кирәк тә иде. Китапның ачылып торган битендә менә дигән рәсем: диңгезнең зәңгәр дулкыннарын ярып, бер зур кораб бара. Ә аның пушкалары тырпаеп, сузылып торалар. Бик тиз генә ул аны күчәрәп үз кәгазенә ясасын әле.

Менә диңгез, менә моннысы корабның борыны, моннысы пушкалары, моннысы матчасы, моннысы флагы, моннысы моржалары. Менә инде ул аны эшләр тә бетерде. Ләкин Ренат ясаган кораб китаптагыга бер дә охшамый. Ул үзгә ясаган рәсемне тиз генә ертып ыргыта да тагын эшләргә утыра. Моннысы да чыкмый:

— Болай булмый, — ди ул. — Әгәр менә рәсемнең астына кәгазь куеп өстеннән карандаш белән сызсам, ничек булыр? Менә ул шулай эшләр карый. Тагын булмый. Барыбер кәкре-бөкре сызыклар гына чыга. Юкка аны рәссам дип мактыйлар. Юк, юк, ул рәссам түгел, ә менә бу рәсемне эшләрүче кеше рәссам, ичмасам!

Китаптагы рәсемгә бик нык ачуы килде аның. «Минем кәгазьдә чыкмасаң-чыкмассың, менә бу китап битендә дә матур булып торма әле», — дип, ул аны аркылы-торкылы сызып бетерде.

Нәкъ шулвакытта ишек ачылды. Кемнәндер аяк тавышлары ишетелде...

— Әй Ренат, ул китапны нишләртәсең? — диде берәү. Ренат китапны тиз генә ябып өлгерде. Караса, янында абыйсы басып тора. Ул бер сүз әйтмичә генә өстәл янына килеп утырды һәм китапны актара башлады. Ренат куркып торды: «Сизгән икән, буялган жирне эзли». Дөрестән дә, ул нәкъ шул битне ачты да аптырап калды. Бер Ренатка, бер китапка карап торгач:

— Синең эшме бу? — диде. Ренат кып-кызыл булып:

— Ачуланма инде, абый, мин болай буласын белмәдем, — диде.

— Нишлим инде, китапханә китабы бит бу, хәзер аннан миңа китап та бирмәсләр, —

дип, абыйсы сукранырга тотынды.

Аның тавышына әниләре дә килеп житте.

— Китабымның укый торган жирен менә нишләткән, — дип күрсәтте абыйсы әниләренә. Ә Ренат бер сүз дә дәшми басып торды.

— Бу китапка никадәрле көч салынган, — диде әниләре. — Аны буяр өчен түгел, ә укыр өчен эшлэгәннәр. Ә син, кечкенә улым, ул рәсемне бик тиз генә ясамакчы булгансың. Аны ясар өчен, башта мәктәпкә кереп укырга кирәк шул.

— Ә нигә мине мәктәпкә бирмисез соң? Мәктәпкә барасым килә минем! — дип, Ренат кычкырып елап жибәрде.

— Син яшь әле, тиздән-тиздән мәктәпкә барырысың. Китаптарны буярга ярамый. Син зур малай булсаң, рәсемнәрне үзең уйлап яса, — диде дә әниләре кечкенә улын кочаклап үште.